

संस्कृतवार्ता:

दिनाङ्क : 11/03/2025

सायम् - 06:20

इयम् आकाशवाणी

सम्प्रति वार्ता: श्रूयन्ताम्

आदौ मुख्यवार्ता:

- प्रधानमन्त्री नरेन्द्रमोदी अद्य प्रधानमन्त्रिणा नवीनचन्द्र-रामगुलामेन सह वार्ता करिष्यति, सहैव एकं सामुदायिक-कार्यक्रमपि सम्बोधयिष्यति।
- राष्ट्रपति: द्रौपदी मुर्मु: अद्य बठिण्डानगरे पञ्जाब-राज्यस्य केन्द्रीय-विश्वविद्यालयस्य दीक्षान्तसमारोहं सम्बोधितवती; उक्तवती च यत् अयं विश्वविद्यालयः न केवलं भारतस्य अपितु विदेशस्यापि विविधसंस्कृतीनां सङ्गमस्थानम् अस्ति।
- केन्द्रप्रशासनेन आगामिषु वर्षत्रयेषु देशस्य प्रत्येकस्मिन् जनपदे दैनन्दिन- परिचर्या- कर्करोग-सम्बद्धकेन्द्राणि उद्घाटयिष्यन्ते।
- माघ इति द्विदलस्य शुल्कमुक्तायातः आगामिवर्षस्य मार्चमासस्य एकत्रिंशत्-दिनाङ्कपर्यन्तं यावत् प्रशासनेन विस्तारितः।
- क्रीडामन्त्रालयेन भारतस्य मल्लयुद्ध-सङ्घस्य निलम्बनम् अपसारितम्।

प्रधानमन्त्री-मॉरीशस

प्रधानमन्त्री श्रीनरेन्द्रमोदी अद्य मॉरीशस-देशस्य पूर्वराष्ट्रपतये सर्-अनिरुद्धजगन्नाथाय मॉरीशस-देशस्य पूर्व-प्रधानमन्त्रिणे सर्-सीवूसागर-रामगुलामाय च पैम्पलेमौसिस इत्यस्य सर्-सीवूसागर-रामगुलाम-बोटेनिकल-गार्डन इत्यत्र श्रद्धाञ्जलिं समर्पितवान्। सामाजिक-सञ्चारपटले एकस्मिन् सन्देशे, प्रधानमन्त्री मोदी मॉरीशस-देशस्य प्रगत्यां द्वयोः नेत्रोः स्थायिरिक्थाय अथ च भारत-मॉरीशस-सम्बन्धाय तयोः सुदृढभूमिकां स्मरणं कृतवान्। पुष्पाञ्जलि-समारोहानन्तरं,

श्रीमोदी तथा च मॉरीशस-देशस्य प्रधानमन्त्री डॉ. नवीनचन्द्र-रामगुलामः ऐतिहासिकोद्याने 'एक पेड़ मां के नाम' इत्येतस्य उपक्रमस्य भागरूपेण एकं वृक्षं रोपितवन्तौ। श्रीमोदी आभारं प्रकटितवान् अथ च अस्मिन् उपक्रमे डॉ. नवीनचन्द्र-रामगुलामस्य सहभागितायाः प्रशंसां कुर्वन् उक्तवान् यत् असौ प्रकृति-मातृत्व-स्थिरताभ्यः च कार्यं करोति। प्रधानमन्त्री नरेन्द्रमोदी द्विदिवसीययात्रायै अद्य प्रातःकाले मॉरीशस-देशं सम्प्राप्तवान्। मॉरीशस-देशस्य प्रधानमन्त्री नवीनचन्द्र-रामगुलामः श्रीमोदिनः विमानपत्तन-स्थानके भव्यं स्वागतं कृतवान्। सामाजिक-सञ्चारपटले एकस्मिन् सन्देशे श्रीमोदी स्वीय स्वागतार्थं प्रधानमन्त्रिणः नवीनचन्द्र-रामगुलामस्य उपस्थित्यै आभारं प्रकटितवान्। प्रधानमन्त्री मोदी राष्ट्रपतिना धरम-गोखूलेन सह मिलितवान्, अथ तस्मै महाकुम्भस्य पवित्रजलमपि प्रदत्तवान्। प्रधानमन्त्री नरेन्द्रमोदी अद्य प्रधानमन्त्रिणा नवीनचन्द्र-रामगुलामेन सह वार्तां करिष्यति, सहैव असौ एकं सामुदायिक-कार्यक्रमपि सम्बोधयिष्यति। भारतीय-समुदायस्य जनाः अपि प्रधानमन्त्रिणः स्वागतं कृतवन्तः। भारतीयनर्तकाः गायकाः च सांस्कृतिक-कार्यक्रमं प्रस्तुतवन्तः।

राष्ट्रपति

राष्ट्रपतिः द्रौपदी मुर्मुः उक्तवती यत् पञ्जाब-राज्यस्य केन्द्रीय-विश्वविद्यालयः न केवलं भारतस्य अपितु विदेशस्यापि विविधसंस्कृतीनां सङ्गमस्थानम् अस्ति। भारतस्य विविधता अत्र छात्र-शिक्षकयोर्मध्ये दृश्यते। एतादृशानि संस्थानानि अस्माकं देशस्य सजीवस्य समृद्धस्य च संस्कृतीनां प्रतिनिधि-संस्थानानि सन्ति। सा अद्य बठिण्डानगरे विश्वविद्यालयस्य दशमं दीक्षान्तसमारोहं सम्बोधितवती। राष्ट्रपतिः आशां प्रकटितवती यत् विश्वविद्यालयः भारतस्य विविधतायाः, एकतायाः उत्कृष्टतायाः च उत्कृष्टोदाहरणानि निरन्तरं प्रस्तुतं करिष्यति।

तलवण्डी साबो इत्यस्य समीपे स्थापितं तख्तश्री-दमदमा-साहिब इत्यत्र श्रीगुरु-गोविन्दसिंहः स्वस्य सक्रिय-सङ्घर्षकाले किञ्चित् समयं व्यतीतवान्, तस्य उल्लेखं कृत्वा राष्ट्रपतिः अवदत् यत् विश्वस्य अत्यन्तं पवित्रस्य तीर्थस्थलस्य आध्यात्मिक-शक्तिः अत्र विद्यते। सा अवदत् यत् अस्य स्थानस्य पवित्रं नामकरणं गुरुगोविन्दसिंहेन 'गुरु की काशी' इति कृतम्। तस्मात् भूमिरैषा शौर्यस्य आध्यात्मिक-स्थिरतायाः च सङ्गमः अस्ति। दीक्षान्तसमारोहे एकत्रिंशोत्तरैक-

सहस्रं स्नातकाः, षष्टिः पीएच.डी. इति विद्यावारिधि-उपाध्यः, अथ त्रिचत्वारिंशत् स्वर्णपदकानि च उत्कृष्टछात्रेभ्यः च प्रदत्तानि ।

राज्यसभा-कर्करोगः

केन्द्रप्रशासनेन आगामिषु वर्षत्रयेषु देशस्य प्रत्येकस्मिन् जनपदे दैनन्दिन- परिचर्या-कर्करोग-सम्बद्धकेन्द्राणि उद्घाटयिष्यन्ते। अद्य राज्यसभायां पूरकप्रश्नस्य उत्तरं ददता केन्द्रीय-स्वास्थ्यमन्त्री जे.पी.नड्डा अवदत् यत्, पञ्चविंशत्यधिक-द्विसहस्र-षड्विंशत्यधिक-द्विसहस्रतमे वर्षे द्विशतं दैनन्दिन- परिचर्या-कर्करोग-केन्द्राणि उद्घाटितानि भविष्यन्ति। सद्यः एव प्रकाशितं प्रतिवेदनं उद्धृत्य श्रीनड्डा अवदत् यत् आयुष्मान-भारत-पीएम-जन-आरोग्ययोजनायाः कार्यान्वयनेन कर्करोगिणां परीक्षणात् त्रिंशत्-दिवसेषु उपचारः आरभ्यते। सः अवदत् यत्, राष्ट्रिय-स्वास्थ्य-भियानस्य अन्तर्गतं निम्नमूल्येषु गुणवत्तापूर्णं स्वास्थ्यसेवाप्रदानाय प्रशासनं कार्यं कुर्वन् अस्ति।

माष

माष इति द्विदलस्य शुल्कमुक्तायातः आगामिवर्षस्य मार्चमासस्य एकत्रिंशत्-दिनाङ्कपर्यन्तं यावत् प्रशासनेन विस्तारितः। विदेशव्यापार-महानिदेशालयेन एकस्याम् अधिसूचनायाम् उक्तं यत् माष-द्विदलस्य मुक्तायात-नीतिः षड्विंशोत्तर-द्विसहस्रतमस्य वर्षस्य मार्च-मासस्य एकत्रिंशत्-दिनाङ्कपर्यन्तं विस्तारिता अस्ति। अस्मिन् वर्षे मार्च-मासस्य अन्त्यपर्यन्तं पूर्वमेव इदं प्रावधानम् आसीत्। एषः पदक्षेपः आन्तरिक-विपण्येषु मूल्यानि स्थिरीकर्तुं साहाय्यं करिष्यति। म्यान्मारदेशः भारते माषस्य मुख्य-निर्यातदेशः अस्ति। भारतं म्यान्मारदेशेन सहैव सिङ्गापुर-थाईलैण्ड्-ब्राजील्-देशेभ्यः अपि माषस्य आयातं करोति ।

राज्यसभा-शिक्षामन्त्रालयः

राज्यसभायां शिक्षामन्त्रालयस्य कार्याचरणे चर्चा समारब्धा। चर्चायाः आरम्भं कुर्वन् काङ्ग्रेसदलस्य दिग्विजयसिंहः शिक्षकानां कौशलस्य प्रशिक्षणस्य च विषये चर्चां कृतवान्। सः अवदत्, यत् विश्वविद्यालयेषु शोधच्छात्राणां कृते जे.आर्.एफ इति कनिष्ठ-शोधच्छात्रवृत्ति-प्रदातुं विलम्बः भवति। श्रीसिंहेन आरोपितं यत् केन्द्रप्रशासनं निज-विश्वविद्यालयेभ्यः जीएसटी इति वस्तु-सेवाकरं गृह्णाति यत् पूर्वं कदापि नासीत्। भाजपेति दलस्य घनश्याम-तिवारी इत्यनेन उक्तं यत् केन्द्रप्रशासनेन देशस्य शैक्षणिक-व्यवस्थायाः परिवर्तनार्थम् अनेकानि निर्णयानि निर्णीतानि। सः अवदत् यत् समग्रशिक्षा-भियानस्य कृते एकचत्वारिंश-सहस्र-कोटिरूप्यकाणि विनियोजितानि सन्ति। श्रीतिवारिणा उक्तं यत्, सार्द्ध-चतुर्दश-सहस्राधिकानां विद्यालयानां आधुनिकीकरणं क्रियन्ते।

केन्द्रीयगृहमन्त्री-पूर्वोत्तर

केन्द्रीय-गृहमन्त्री अमितशाहः उक्तवान् यत् पूर्वोत्तरस्य छात्राणां वृत्त्यावसराय स्वक्षेत्रं त्यक्तुं आवश्यकता न भविष्यति। तत्रैव तेषां वृत्त्यावसराः प्राप्यन्ते। अद्य नवदिल्ल्यां Students' Experience In Inter-State Living (SEIL) इत्यनेन आयोजिते युवसंसदि पूर्वोत्तरीय-छात्रान् सम्बोधयन् श्रीशाहः एतत् अवदत्। असम-भूटानयोः मध्ये रेलमार्गः अपि निर्मितः भविष्यति। मन्त्री उक्तवान् यत् सिक्किमे जैविककृषिः अपि भाजपा-प्रशासनेन समारब्धा।

पाकिस्तान

पाकिस्ताने अद्य बलूचिस्तानस्य माचक्षेत्रे शस्त्रधारिणः आतङ्कवादिनः आक्रमणं कृत्वा पेशावर-क्वेटा-जफ्फर-एक्सप्रेस् इत्यस्य सार्द्ध-चतुःशततोप्यधिकाः यात्रिणः निगृहीताः अभवन्। वार्तासञ्चार-माध्यमेषु बलूचिस्तान-प्रशासनस्य प्रवक्त्रा शाहिद-रिण्ड् इत्यनेन उक्तं यत्, बलूचिस्तान-प्रान्तस्य क्वेटा-नगरात् खैबर-पख्तुन्ख्वा-नगरस्य पेशावर-नगरं प्रति गम्यमाने रेलयाने आक्रमणावधौ प्रचण्डाग्नि-काण्डम् जातम्।

क्रीडामन्त्रालय

क्रीडामन्त्रालयेन भारतस्य मल्लयुद्ध-सङ्घस्य निलम्बनम् अपसारितम्। अनेन निर्णयेन जॉर्डन्-देशस्य अम्मान-नगरे आगामि-एशिया-चैम्पियनशिप-क्रीडायाः चयन-परीक्षणं समेत्य अन्येषां क्रियाकलापानां पुनः आरम्भस्य मार्गः प्रशस्तो भविष्यति।

इति वार्ताः॥